

A Research Review of the Style and Method of the Tafsir Ma'arif al-Qur'an (Mufti Muhammad Shafi') Related to Hudud Allah (In the Light of Surah Al-Nur)

* Mr. Maz Ullah

** Wali Zaman

*** Dr. Zeeshan

* Mr. Maz Ullah Ph.D Scholar University of Science and Technology bannu

** Dr. Wali zaman Associate Professor GDC Ghoriwala Bannu.

*** Dr. Zeeshan Lecturer Kohat University of Science & Technology Kohat

Abstract

In his research paper, Mufti Muhammad Shafi discusses two types of issues: **Laws Regarding Adultery**: According to Mufti Shafi, the penalties for adultery varied in different eras and were subject to differing interpretations due to variations in legal systems. His objective was to confirm that it is essential to present these laws with careful consideration and explanation to avoid any doubts or misunderstandings. He emphasizes that the penalties for adultery can be inferred from the sayings of the Prophet (Hadith) and verses of the Quran, and they encompass various historical contexts. Initially, these penalties were severe, and the judges or rulers had the authority to impose punishments on those involved in adultery and could confine women to their homes, as explicitly mentioned in Surah An-Nisa in the Quran. **Issues Related to Homicide and Retaliation (Qisas)**: His second focus in the research paper is on issues related to homicide and retaliation (Qisas). In this section, he discusses the laws and sources that pertain to the acceptance of Qisas, or retaliation, as a valid form of punishment. In this research paper, Mufti Muhammad Shafi conducts a detailed study of significant Islamic issues, taking into account the various social and intellectual factors present in different eras. This approach allows for an in-depth analysis of penalties and a logical understanding of their context.

Keywords-Research Review, Tafsir Ma'arif al-Qur'an Surah Al-Nur.

تفسیر کا مفہوم

تفسیر کا اصل مادہ فسر یعنی (ف،س، ر) ہے۔ جسکا لغوی معنی ظاہر کرنا، کھول کر بیان کرنا، ہے۔ حجاب کرنا، طیب کا قارورہ کو دیکھنے کا نام تفسیر ہے¹۔ اظہر اللغات کے مطابق تفسیر کا لغوی معنی ہے۔ "تفسیر لغت میں قرآن کی شرح کا نام ہے۔ اسکا جمع تفاسیر آتا ہے۔ ثلاثی مجرد سے نَصْر اور صَرْب کے ابواب سے آتا ہے²۔ تفسیر باب تفصیل سے مصدر ہے جسکا لازمی معنی واضح کرنا اور کھول کر بیان کرنے کے ہیں۔ قرآن پاک میں آیا ہے وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا³

اصطلاحی تعریف:-

1- علامہ زرکشی کے مطابق علم تفسیر کی تعریف : "علم يعرف به فهم كتاب الله المنزل على نبيه محمد ﷺ وبيان معانيه واستخراج احكامه وحكمه" 2' 4- ابوحيان کے مطابق علم تفسیر کی تعریف: "تفسیر ایک ایسا علم ہے جس میں الفاظ قرآن کے تلفظ ان کے مفہوم ومدلول ان کے احکام افرادی و ترکیبی اور ان معانی سے بحث کی جاتی ہے جنکے حالت ترکیب میں وہ حامل ہوتے ہیں⁵۔" 3- علامہ محمد علی صابونی نے التبیان میں علم تفسیر کی تعریف کچھ یوں کی ہے۔ "علم يبحث فيه عن القرآن الكريم من حيث الدلالة على مراد الله بقدر الطاقته البشرية"⁶

اقسام تفسیر:- بنیادی طور پر علم تفسیر کے دو قسمیں ہیں۔ 1- تفسیر بالماثور -2- تفسیر بالرأی⁷ ڈاکٹر محمود احمد غازی نے محاضرات میں تفسیر کے اقسام اسی طرح بیان کئے "ابتدائی زمانہ میں تفسیر کا رجحان صرف تفسیر ماثورہ تھا -8 اس کے بعد تفسیر کا دوسرا رجحان تفسیر کا لغوی اور ادبی انداز تھا۔ اور اسی سلسلہ کی دو اہم تفاسیر میں سے مجاز القرآن ابو عبیدہ معمر بن المثنیٰ کا اور دوسرے معانی القرآن یحییٰ بن زیاد الفراع کا تھا۔ ان تفاسیر کو تفسیر بالادب اور تفسیر باللغۃ بھی کہا جاتا ہے⁹۔ تفسیر کا تیسرا رجحان تفسیر بالرأی ہے۔ یعنی قرآن پاک کی تفسیر رائے بصیرت اور اجتہاد سے کیا جاتا ہے¹⁰۔ تفسیر کی دوسری قسم: تفسیر کی دوسری قسم تفسیر بالرأی ہے۔ جسکا مفہوم یہ ہے کہ لفظ "الرأی" کا اطلاق اجتہاد، استنباط اور قیاس پر ہوتا ہے۔ اسی وجہ سے قیاس کے قائلین کو اصحاب الرأی کے نام سے مشہور کئے گئے ہیں۔ اور تفسیر بالرأی سے مراد وہ تفسیر ہے جو اجتہاد، استنباط اور قیاس کی بنا پر کیا جائے۔¹¹ لیکن اجتہاد اور قیاس میں تفسیر کرنا چند شرائط سے مشروط ہیں۔ تفسیر بالرأی کی دو قسمیں ہیں۔ 1- تفسیر بالرأی محمود -2- تفسیر بالرأی مذموم¹²

تفسیر بالرأی محمود پانچ شرائط کے ساتھ مشروط ہے۔ 1- تفسیر کلام عرب کے مطابق ہو۔ 2- کتاب اللہ کے موافق ہو۔ 3- سنت کے موافق ہو۔ 4- مفسرین کے عمومی شرائط کے مطابق ہو۔ 5- اجماع مسائل کے خلاف نہ ہو¹³۔

اسریسچ پیپر میں حدود اللہ سے متعلق مضامین والی آیتوں میں تفسیر معارف القرآن کا مطالعہ شامل بحث ہے۔ سورۃ النور کی آیت نمبر 2 میں حدیث اور آیت نمبر 5، 4 میں حدیث کا بیان ہے۔

حدزنا کی آیت:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ وَلْيَشْهَدْ عَذَابَهُمَا طَائِفَةٌ مِّنَ الْمُؤْمِنِينَ¹⁴

آیت کریمہ کی تفسیر میں مفتی محمد شفیع کامنہج واسلوب:

اس آیت کریمہ میں اللہ جلّ شانہ نے زنا کی حد بیان فرمائی ہے۔ مفتی محمد شفیع نے درجہ ذیل منہج واسلوب میں اس کی تفسیر کی ہے۔

1. زنا کے سماجی اور معاشرتی مضمرات اور اثرات کا تذکرہ:

مفسر علام نے پہلے عنوان کے تحت جو پہلا اسلوب اختیار کیا ہے وہ یہ ہے کہ سماج پر زنا کے بے اثرات مرتب ہوتے ہیں اس کی سماجی اور معاشرتی خرابیوں میں چند ایک درجہ ذیل ہیں:

پہلی سماجی اور معاشرتی خرابی: زنا کی پہلی خرابی یہ ہے کہ اس میں کسی شخص کی بیٹی، بہن یا بیوی پر ہاتھ ڈالاجاتا ہے جو اس کی بلاکت سے کم نہیں۔ اس لئے کہ ساری دولت کالٹ جانا اس کے لئے اتنا تکلیف دہ نہیں ہوتا جتنا کہ اس کی حرم پر ہاتھ ڈالنا اس کے لئے تکلیف دہ ہوتا ہے۔ روزمرہ کی لڑائی جھگڑوں کے اسباب جہاں اور یہیں وہاں ان میں بڑا سبب زنا بھی ہے۔

دوسری سماجی خرابی: زنا کی دوسری بڑی خرابی یہ ہے کہ یہ انساب پر بری طرح اثر انداز ہوتی ہے۔ جس معاشرے میں زنا عام ہو جائے اس میں انساب کی حفاظت مشکل بلکہ ناممکن ہو جاتی ہے۔ بیٹی اور بہن کا تمیز ختم ہو جاتا ہے اور نکاح میں ان محرمات کا آغاز شروع ہو جاتا ہے جو کہ زنا سے بھی زیادہ سخت جرم ہے۔

تیسری سماجی خرابی: زنا کی تیسری بڑی خرابی یہ ہے کہ اس سے صفحہ بستی کا امن تباہ ہو جاتا ہے۔ آج دنیا میں جو فتنہ و فساد برپا ہے جو بدامنی پھیلی ہوئی ہے اس کی زیادہ تر وجہ عورت ہے دوسرے نمبر پر مال ہے۔

اس کے علاوہ اور بھی ڈھیر ساری خرابیاں ہیں جو زنا سے جنم لیتی ہیں، اور یہ مذکورہ ساری خرابیاں اس کے جرم عظیم ہونے پر دلالت کرتی ہیں۔ اس جرم کے بڑے ہونے کی ایک وجہ خود قرآن سے بھی معلوم ہو رہی ہے اور وہ یہ کہ زنا کی سزائیں اللہ تعالیٰ نے عورت کو نہ مرد کے ضمن میں ذکر فرمایا اور نہ ہی مرد کے بعد ذکر کرنے پر اکتفا فرمایا بلکہ وہاں صراحتاً بھی ذکر فرمایا اور مرد سے پہلے بھی۔ یہ بھی اس بات کی واضح دلیل ہے کہ زنا بہت بڑا جرم ہے۔¹⁵

2. لفظ "جلد" کی لغوی تحقیق:

پہلے عنوان کے تحت مفسر علام نے دوسرا اسلوب مشکل الفاظ کی لغوی وضاحت کا اختیار کیا ہے تاکہ قاری کو آیت کریمہ کا مفہوم سمجھنے میں مشکل نہ ہو۔ چنانچہ اس نے "فَاجْلِدُوا" کی وضاحت کرتے ہوئے لکھا ہے کہ لفظ جَلَدٌ کا معنی ہے کوڑا مارنا، اس کا ماخذ الاشتقاق جلد ہے جو کہ چمڑے کے معنی میں آتا ہے۔ بعض مفسرین نے جلد سے تعبیر کو اس بات کی جانب اشارہ قرار دیا ہے کہ کوڑوں یا دروں کی سزا کا اثر کھال تک رہنے چاہیے، گوشت تک نہ پہنچنے پائے۔ آپ ﷺ نے اپنے عمل سے اس اعتدال کی تلقین فرمائی ہے کہ کوڑا نہ تو اتنا سخت ہو کہ گوشت ہی ادھر جڑ جائے اور نہ ہی اتنا نرم ہو کہ مجرم کو کوئی خاص تکلیف بھی محسوس نہ ہو۔¹⁶

2. آیت میں مذکور سزا کی تحدید:

مفسر علام نے آیت میں مذکور سزا کو غیر شادی افراد تک محدود کر دیا ہے اور شادی شدہ افراد کے لئے رجم کی سزا کا تعین کیا ہے۔ اس کے ضمن میں درجہ ذیل منہج واسلوب اختیار کیا ہے۔

(1) احکامِ زنا کا تدریجی پسِ منظر

(2) احادیث مبارکہ سے آیتِ کریمہ کی تفسیر

(3) آثارِ صحابہ سے استدلال

(1) احکامِ زنا کا تدریجی پسِ منظر:

زنا کے احکام چونکہ مختلف ادوار میں مختلف رہے اس لئے مفسر علام نے اس کا تدریجی پس منظر بیان کیا تاکہ کسی کو اشکال نہ رہے اور نہ ہی کوئی غلط فہمی میں مبتلا ہو۔ چنانچہ وہ لکھتے ہیں کہ روایاتِ حدیث اور آیاتِ قرآن سے معلوم ہوتا ہے کہ زنا کی سزائیں ادوار پر مشتمل ہے۔ ابتداء میں یہ سزا ہلکی تھی اور قاضی یا امیر کو اپنی صوابدید پر زنا کے مرتکب افراد کو ایذا پہنچانے کا اختیار تھا اور عورت کو گھر میں مقید رکھنے کا، جیسا کہ سورۃ النساء میں اس کی صراحت ہے: "تمہاری عورتوں میں جو بدکاری کا ارتکاب کریں، ان پر اپنے میں سے چار گواہ بنا لو۔ چنانچہ اگر وہ (ان کی بدکاری کی) گواہی دیں تو ان عورتوں کو گھروں میں روک رکھو یہاں تک کہ انہیں موت اٹھا کر لے جائے، یا اللہ ان کے لئے کوئی اور راستہ پیدا کر دے۔ اور تم میں جو دو مرد بدکاری کا ارتکاب کریں، ان کو اذیت دو۔ پھر اگر وہ توبہ کر کے اپنی اصلاح کر لیں تو ان سے درگزر کرو۔ بے شک اللہ بہت توبہ قبول کرنے والا، بڑا مہربان ہے۔"¹⁷ اس آیت سے چار باتیں ثابت ہو رہی ہیں:

1- یہ کہ زنا کا ثبوت چار مردوں کی گواہی سے ہوگا۔

2- عورت کی سزا گھر میں قید رکھنا ہے۔

3- مرد اور عورت دونوں کی سزا ان کو ایذا پہنچانا ہے۔

4- یہ کہ یہ سزا کا یہ حکم آخری نہیں بلکہ اس دوسرا حکم بھی آنے والا ہے۔

معلوم ہوا کہ زنا کی یہ ابتدائی سزا تعزیر تھی جس کا تعین اللہ تعالیٰ نے نہیں فرمایا بلکہ اس کو قاضی یا امیر کے سپرد کیا۔ دوسرے مرحلے میں اس کی سزا سو کوڑے مقرر ہوئی جو کہ سورۃ النور کی مذکورہ آیت میں بیان ہوئی۔ تیسرے مرحلے میں آپ ﷺ نے آیت میں مذکور سزا کو غیر شادی شدہ افراد تک محدود فرمادیا اور شادی شدہ افراد کے لئے رجم کی سزا کا تعین فرمادیا۔¹⁸

(2) احادیث مبارکہ سے آیت کریمہ کی تفسیر:

مفسر علام نے احادیث مبارکہ سے آیت کریمہ کی تفسیر کی ہے اس طور پر کہ آیت میں مذکور سزا کو غیر شادی شدہ افراد تک محدود کر دیا ہے۔ سورۃ النور کی آیت بظاہر بر قسم کے زانی کو شامل ہے خواہ وہ شادی شدہ ہو یا غیر شادی شدہ۔ لیکن احادیث مبارکہ سے ثابت ہوتا ہے کہ شادی شدہ افراد کی سزا کوڑے نہیں بلکہ رجم اور سنگساری ہے۔ لہذا احادیث کی روشنی میں آیت کریمہ میں مذکور سزا کو غیر شادی شدہ افراد تک محدود ہوگی۔ چنانچہ مفسر علام احادیث کی روشنی میں اس کی تفسیر کرتے ہوئے لکھتے ہیں کہ بظاہر سورۃ النور کی اس آیت میں بغیر کسی تفصیل کے زنا کی سزا سو کوڑے مذکور ہے۔ اس حکم کا شادی شدہ افراد کے ساتھ مخصوص ہونا اور شادی شدہ افراد کے لئے رجم کی سزا کا ہونا دوسری دلیل حدیث سے ثابت ہوا ہوگا۔ اور وہ حدیث امام مسلم نے صحیح مسلم میں عبادہ بن الصامت رضی اللہ عنہ سے یوں روایت کی ہے: "خذوا عني خذوا عني قد جعل الله لهن سبيلا البكر بالبكر جلد مائة وتغريب عام والثيب بالثيب جلد مائة والرجم"¹⁹ مجھ سے لے لو، مجھ سے لے لو اللہ تعالیٰ نے ان (زانیوں) کے لئے (وہ) راستہ نکالا (جس کا وعدہ سورۃ النساء میں ہوا تھا) کہ غیر شادی شدہ مرد اور عورت کے لئے سو کوڑے اور سال بھر جلا وطنی شادی شدہ مرد و عورت کے لئے سو کوڑے اور رجم یعنی سنگ ساری ہے۔²⁰ یہی حدیث صحاح ستہ کی دیگر کتب ابوداؤد، ترمذی، ابن ماجہ اور سنن نسائی میں اور مسند احمد میں بھی حضرت عبادہ بن الصامت رضی اللہ عنہ ہی سے مروی ہے۔

مفسر علام آگے جا کر لکھتے ہیں کہ اس حدیث میں خاص طور پر قابل نظریات یہ ہے کہ اس میں نبی کریم ﷺ نے سورۃ النساء کی مذکورہ آیت "وَجَعَلَ اللَّهُ لهن سبيلا"²¹ کی تفسیر فرمائی ہے۔ اور سورۃ النور میں مذکور زنا کی سزا پر چند چیزوں کا اضافہ فرمایا ہے۔ ایک یہ سو کوڑوں کی سزا کو غیر شادی شدہ افراد تک محدود کر دیا ہے، دوم یہ کہ سال بھر کی جلاوطنی کا اضافہ فرمادیا ہے اور سوم یہ کہ شادی شدہ افراد کے لئے رجم کا حکم بیان فرمایا ہے۔ اب ظاہر کہ رسول اللہ ﷺ نے سورۃ النور کی آیت پر جن چیزوں کا اضافہ فرمایا ہے وہ اپنی طرف سے نہیں فرمایا بلکہ وہ بھی اللہ ہی کے حکم سے فرمایا ہے کیوں کہ آپ ﷺ اپنی طرف سے کوئی بات نہیں کہتے بلکہ آپ ﷺ کی ہر بات وحی ہوتی ہے خواہ متلو ہو یا غیر متلو "وما ينطق عن الهوى ان هو الا وحى يوحى"²² پھر آپ ﷺ نے صرف اس کا قول

بھی نہیں فرمایا بلکہ صحابہ کرام رضوان اللہ علیہم اجمعین کے سامنے اس پر عمل بھی فرمایا اور معاذ اور غامدیہ رضی اللہ عنہما پر رجم کی سزا جاری فرمائی۔²³

رجم کی سزا جو آپ ﷺ نے اپنی زندگی میں صحابہ کرام رضوان اللہ تعالیٰ علیہم اجمعین کے مجمع میں عملاً جاری کی تھی اس کا ثبوت بھی صحیح احادیث سے ہے۔ چنانچہ صحیح بخاری اور صحیح مسلم میں حضرت ابوہریرہ اور زید بن خالد جہنی رضی اللہ عنہما سے روایت ہے کہ ایک غیر شادی شدہ مرد نے جو ایک شادی شدہ عورت کا ملازم تھا اس کے ساتھ زنا کیا۔ زانی لڑکے کا باپ اس کو لے کر آپ ﷺ کی خدمت میں حاضر ہوا۔ واقعہ اقرار سے ثابت ہو گیا تو آپ ﷺ نے فرمایا: "والذي نفسي بيده لأقضين بينكما بكتاب الله جل ذكره، المائة شاة والخادم رد، عليك وعلى ابنك جلد مائة وتغريب عام، واغديا أنيس على امرأة هذا، فإن اعترفت فارجمها۔ فغدا عليها فاعترفت فرجمها"²⁴ اس حدیث میں آپ نے ایک کوسو کوڑے لگانے کی اور دوسرے کو رجم کرنے کی سزا دی اور دونوں سزاؤں کو قضا بکتاب اللہ فرمایا، حالانکہ کتاب اللہ (سورۃ النور) میں صرف سو کوڑوں کی سزا ذکر ہے رجم کی سزا کا ذکر نہیں ہے۔ وجہ صاف ظاہر ہے کہ رسول اللہ ﷺ کو جو اس آیت کی مکمل تفسیر و تشریح اور تفصیلی حکم وحی کے ذریعے اللہ تعالیٰ نے بتلایا تھا وہ سارا کتاب اللہ ہی کے حکم میں ہے۔²⁵

(3) آثار صحابہ سے استدلال:

مفسر علام نے ضرورت کی بنا پر اقوال اور آثار صحابہ سے بھی استدلال کیا ہے چنانچہ مذکور بالا مسئلہ میں وہ حضرت عبداللہ بن عباس رضی اللہ عنہما کے اثر کو پیش کرتے ہوئے لکھتے ہیں کہ سورۃ النور کی زیر بحث آیت میں اللہ تعالیٰ نے وہ سبیل بتادی ہے جس کا ذکر سورۃ النساء میں ہو چکا تھا۔ اس کے ساتھ ہی حضرت ابن عباس رضی اللہ عنہ نے سو کوڑے مارنے کی سزا کو غیر شادی شدہ مرد و عورت کے لئے مخصوص قرار دے کر فرمایا: "یعنی الرجم للثیب والجلد للبکر"²⁶ یعنی وہ سبیل یہ ہے کہ شادی شدہ افراد کے لئے رجم اور غیر شادی شدہ افراد کے لئے (سو) کوڑے ہیں۔²⁷

اسی طرح حضرت عمر رضی اللہ عنہ کے اثر سے استدلال کرتے ہوئے لکھتے ہیں: "قال عمر بن الخطاب وهو جالس على منبر رسول الله ﷺ: "إن الله قد بعث محمدا ﷺ بالحق، وأنزل عليه الكتاب، فكان مما أنزل عليه آية الرجم، قرأناها ووعيناها وعلقتناها، فرجم رسول الله ﷺ، ورجمنا بعده، فأخشي إن طال بالناس زمان أن يقول قائل: ما نجد الرجم في كتاب الله فيضلوا بترك فريضة أنزلها الله، وإن الرجم في كتاب الله حق على من زنى إذا حصن من الرجال والنساء، إذا قامت البيئة، أو كان الحبل، أو الاعتراف"²⁸ حضرت عمر رضی اللہ عنہ نے فرمایا جب کہ وہ اللہ کے رسول ﷺ کے منبر پر تشریف فرما تھے کہ: اللہ تعالیٰ نے محمد ﷺ کو حق کے ساتھ بھیجا اور آپ ﷺ پر کتاب نازل فرمائی تو جو کتاب اللہ میں آپ ﷺ پر نازل ہوا اس میں آیت رجم بھی ہے جس کو ہم نے پڑھا، یاد کیا اور سمجھا۔ پھر رسول اللہ ﷺ نے بھی سنگسار کیا اور ہم نے بھی سنگسار کیا۔ اب مجھے یہ خدشہ ہے کہ زمانہ گزرنے پر کوئی یوں نہ کہے کہ ہم سنگساری کا حکم کتاب اللہ میں نہیں پاتے تو وہ ایک دینی وظیفہ چھوڑ دینے سے گناہ گار ہو جائیں جو اللہ تعالیٰ نے نازل فرمایا ہے اور جان لو کہ سنگساری کا حکم کتاب اللہ میں حق

بے اس شخص پر جو مردوں اور عورتوں میں شادی شدہ بوجہ کہ اس کے زنا پر شرعی گواہی قائم ہو جائے یا حمل اور اعتراف پایا جائے۔

حضرت عمر فاروق رضی اللہ عنہ نے اس آیت کی تصریح نہیں فرمائی کہ وہ کون سی آیت ہے جس میں رجم کا حکم مذکور ہے لیکن قرائن سے یہ معلوم ہوتا ہے کہ آپ رضی اللہ عنہ نے سورہ نور کی مذکورہ آیت کی جو تفسیر نبی کریم ﷺ سے سنی جس میں آپ ﷺ نے سو کوڑوں کے حکم کو غیر شادی شدہ افراد کے ساتھ خاص فرمایا اور شادی شدہ حضرات کے لئے سنگساری کا حکم دیا۔ اس مجموعی تفسیر کو اور اس پر نبی کریم ﷺ کے تعامل کو کتاب اللہ اور اس کی آیت سے تعبیر فرمایا۔ اس لحاظ سے آپ ﷺ کی یہ تفسیر و تفصیل کتاب اللہ کے حکم میں ہے وہ کوئی جداگانہ مستقل آیت نہیں۔

حاصل یہ کہ سورۃ النور میں زنا کی جو حد بیان کی گئی ہے، نبی کریم ﷺ کی مکمل تصریح اور تشریح کی بنا پر یہ غیر شادی شدہ افراد کے لئے مخصوص ہے جب کہ شادی شدہ کی سزا سنگساری ہے۔ اس تفصیل کا ذکر اگرچہ آیت کریمہ کے الفاظ میں نہیں لیکن جس ذات پر اس آیت کا نزول ہوا اس کی وضاحت اس بارے میں ثابت ہے اور صرف وضاحت ہی نہیں بلکہ عملی ثبوت بھی تواتر کے ساتھ ہم تک پہنچا ہے لہذا یہ حکم کتاب اللہ کے حکم کی طرح قطعی اور یقینی ہے۔

3. فقہی بصیرت:

مفتی محمد شفیع صرف ایک مفسر ہی نہیں بلکہ ایک نبض شناس صاحب بصیرت مفتی بھی ہیں۔ ذیل کی وضاحت آپ کی فقہی بصیرت کی ترجمان ہے اور اس کو ہم فقہی اسلوب بھی کہہ سکتے ہیں۔ وہ لکھتے ہیں کہ دنیا میں جتنے بھی معاملات ہیں ان میں ثبوت کے لئے دو مردوں یا ایک مرد اور دو عورتوں کی گواہی کافی ہوتی ہے لیکن حد زنا کے اجرا کے لئے شریعت نے چار گواہوں کی گواہی کو لازمی قرار دیا ہے پھر گواہی دینے کے لئے جو شرائط ہیں وہ بھی عام گواہی کی بنسبت انتہائی سخت رکھی ہیں اور مزید براں یہ کہ جرم ثابت نہ کر سکتے کی صورت میں اسی کوڑوں کی سزا اور ہمیشہ کے لئے مردود الشہادۃ کی سند بھی جاری کرنے کا حکم دیا ہے۔ اس بات کا منہ بولتا ثبوت ہے کہ زنا کی حد انتہائی سخت ہے اور اسی سختی کی بنیاد پر اس کے ثبوت کے لئے شرائط بھی اتنے سخت لگا رکھے ہیں۔

4. فقہی جزئیات کا استنباط:

مفسر علام تفسیر کے ساتھ ساتھ فقہی جزئیات پر بھی گہری نظر رکھتا ہے جو کہ آپ کی تفسیری اسلوب کی عکاس ہے۔ مفسر علام نے اس عنوان کے تحت ایک فقہی جزئیہ زیر بحث لایا ہے کہ اگر کوئی مرد کسی مرد کے ساتھ اس قبیح فعل کا مرتکب ہو جائے یا کسی جانور کے ساتھ اس شنیع فعل کا ارتکاب کرے تو اس کا حکم کیا ہوگا؟ وہ بھی زنا کی تعریف میں داخل ہے یا نہیں؟ اور اس پر بھی زنا کی حد جاری کی جائے گی یا نہیں؟ اس بارے میں آپ نے اپنا نقطہ نظریوں بیان کیا ہے کہ اگر لغوی یا اصطلاحی اعتبار سے دیکھا جائے تو اس فعل پر زنا کی تعریف صادق نہیں آتی اور جب زنا کے زمرے میں داخل نہیں تو ظاہر ہے کہ اس پر زنا والی حد بھی جاری نہیں کی جائے گی، البتہ اس کی سزا سختی میں زنا کی

سزا سے کسی طرح کم نہیں یہاں تک کہ صحابہ کرام رضوان اللہ تعالیٰ علیہم اجمعین نے اس فعل کے مرتکب کو زندہ جلانے کی سزا دی ہے۔²⁹

5. احکام کی حکمت:

مفسر علام فقہی جزئیات کے ساتھ احکام کے اسرار و حکم پر بھی گہری نظر رکھتا ہے۔ چنانچہ آپ نے حد زنا میں بعض احکام کی حکمتوں کو بھی بیان فرمایا ہے جو کہ آپ کا ایک تفسیری اسلوب اور منہج ہے۔ اللہ تعالیٰ نے حد زنا کے بیان میں دو باتوں کی صراحت فرمائی۔ ایک یہ حد کے اجرا کے وقت زانی مرد اور عورت پر کسی طرح کا رحم نہ کھانا اور نہ ہی ان کے لئے دل میں نرم گوشہ پیدا کرنا، چنانچہ فرمایا: "لاتأخذکم بهما رافتی دین اللہ" کہ اللہ کے دین کے معاملے میں ان پر ترس کھانے کا کوئی جذبہ تم پر غالب نہ آئے۔ اور دوسری یہ کہ حد زنا کے اجرا کے وقت مسلمانوں کے ایک گروہ کا حاضر ہونا چاہئے تاکہ دیکھنے والوں کو عبرت ہو، چنانچہ فرمایا: "وليشهد عذابهما طائفة من المؤمنین" اور یہ بھی چاہئے کہ مؤمنوں کا ایک مجمع ان کی سزا کو کھلی آنکھوں دیکھے۔ مفسر علام نے انتہائی نفیس انداز میں اس کی حکمت بیان کی ہے۔ لکھتے ہیں کہ فحاشی اور بے حیائی کی روک تھام کے لئے اسلام نے حد درجے کا اہتمام کیا ہے۔ عورتوں پر پردے کو لازم کر دیا ہے تو مردوں کو نگاہ نیچی رکھنے کا حکم دیا ہے اور ہراس کام اور عمل کو حرام اور ممنوع قرار دیا ہے جو بے حیائی کا راستہ کھول دینے والا ہوتا ہے۔ ان تمام تربیاتی تدبیروں کے باوجود اگر کسی میں بشری تقاضے کی بنیاد پر کمزوری پائی جائے تو شریعت نے اس پر پردہ ڈالنے کا حکم دیا ہے اور خلوت میں اس کو سمجھانے کا حکم دیا ہے۔ لیکن اس کے باوجود اگر کوئی اس درجہ تک پہنچ جائے کہ اس کا جرم ثابت ہو جائے تو اب اس کی پردہ پوشی دوسرے لوگوں کی جرات بڑھانے کا موجب ہوسکتی ہے لہذا اب تک شریعت نے پردہ پوشی کا جو اہتمام کیا تھا اب اتنا ہی اہتمام اس کی رسوائی کا کرتا ہے اس لئے شریعت نے نہ صرف حد جاری کرنے کا حکم دیا بلکہ مسلمانوں کی ایک جماعت کو اس عمل کے دوران شریک رہنے کو لازمی قرار دیا تاکہ وہ سب کھلی آنکھوں اس عمل کو دیکھے۔

حد قذف کی آیتیں:

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِرَبْعَةِ شَهَادَاتٍ فَاجِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ (4) إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ (5)³⁰

اس آیت میں اللہ تعالیٰ نے حد قذف کا بیان فرمایا ہے۔ قذف کا معنی ہے پھینکنا۔ اسی سے قذف المحصنة ہے جس کا معنی ہے پاک دامن عورت پر زنا کی تہمت لگانا۔³¹ حد قذف سے مراد وہ سزایں جو جھوٹی تہمت لگانے والے کے لئے اللہ تعالیٰ نے مقرر کر دی ہے جو کہ اسی کوڑے ہیں۔

مفتی محمد شفیع کی منہج و اسلوب:

مفسرِ علام نے آیت کی تفسیر میں ذیل کامنچ واسلوب اختیار فرمایا ہے:

1. مضمونِ آیت کی وضاحت

2. لفظِ مَحْصَنَت کی وضاحت

3. فقہی مسائل کا استنباط

4. مقذوف سے متعلق فقہاء کے اختلاف کا بیان

1. مضمونِ آیت کی وضاحت:

مفسرِ علام نے انتہائی دلنشین انداز میں مضمونِ آیت کی وضاحت کی ہے۔ لکھتے ہیں کہ اس بات کی وضاحت ہو چکی ہے کہ زنا جملہ فسادات کی جڑ اور بنیاد ہے اس لئے شریعتِ اسلامی میں اس کی سزا بھی دوسرے جرائم کی نسبت سے انتہائی سخت مقرر کی گئی ہے۔ اسی سختی کے پیش نظر انصاف کا تقاضا یہ تھا کہ اس جرم کے ثبوت کو بھی خاصی اہمیت دی جائے تاکہ کوئی یہ جرات نہ کر سکے کہ بغیر کسی شرعی دلیل اور ثبوت کے کسی پاک دامن کی عزت پر ہاتھ ڈال سکے۔ لہذا شریعت نے زنا کے ثبوت کے لئے چار گواہوں کی گواہی کو لازم کر دیا اور صرف اسی پر اکتفاء نہ کیا بلکہ جرم ثابت نہ کر سکنے کی صورت میں تہمت لگانے والے کے لئے سزا بھی متعین فرمادی جو کہ اسی کوڑے ہیں اور ساتھ ہی تاقیامت اس کی شہادت کو قبول نہ کرنے کی سزا بھی دی جائے گی۔ اور یہ اس لئے تاکہ کوئی کسی پر تہمت لگانے سے پہلے ہزار مرتبہ سوچے گا کہ وہ جرم ثابت نہ کرنے سکنے کی صورت میں اس سزا کو برداشت بھی کر سکے گا یا نہیں؟ لہذا وہ اتنی آسانی کے ساتھ تہمت لگانے کی جرات نہ کر سکے گا۔³²

مفتی صاحب ایک نبض شناس فقہ ہے اور فقہ میں کمال کی بصیرت رکھتے ہیں، اس لئے وہ اپنی تفسیر میں اپنی فقہی بصیرت کی بنیاد پر بعض چیزوں کا ادراک کر لیتے ہیں اور ان کا حل بھی پیش کر دیتے ہیں۔ یہاں بھی اپنی فقہی بصیرت کے پیش نظر اس نے اس سزا پر ہونے والے ایک عقلی اعتراض کا جواب بھی دیا ہے۔ اعتراض کا حاصل یہ ہے کہ زنا کے ثبوت کے لئے جب شریعت نے اتنی سخت شرائط لگا رکھی ہیں تو اس سے زنا کا دروازہ کھل جائے گا اور زنا کے مرتکب مجرم کبھی بھی سزا نہ پائیں گے۔ یہ ایک عقلی اعتراض ہے مفتی صاحب نے اس کا نرا جواب دیا ہے کہ شریعت نے اس کا بھی اہتمام کیا ہے اور زنا کا دروازہ بند رکھنے کے لئے بھی اصول وضع کئے ہیں۔ گونا گونے کے ثبوت کے لئے شرائط سخت ہیں لیکن دواعی زنا اور مقدمات زنا کے ثبوت کے لئے سخت شرائط نہیں بلکہ وہ نفس شہادت سے بھی لاگو ہوتے ہیں۔ اگر دو غیر محرم مرد و عورت کو ایک جگہ قابل اعتراض حالت میں دیکھا جائے یا ان کو بے حیائی کی باتیں کرتے سنا جائے تو اس کی شہادت پر کوئی پابندی نہیں۔ اور اس جرم پر اگرچہ زنا کی حد جاری نہیں کی جائے گی قاضی، امیر اور حاکم اپنی صواب دید پر اسے کوڑے لگانے کا مجاز ہے۔ لہذا اگر کوئی کسی زنا کرتے دیکھ لے اور اس کے پاس دوسرے گواہ نہ ہوں

تو وہ صریح زنا کے الفاظ سے تو گواہی نہ دے مگر یہ حجابانہ اختلاط کی گواہی دے سکتا ہے اور قاضی، امیر یا حاکم جرم ثابت ہونے کے بعد مجرموں کو تعزیری سزا دے سکتا ہے۔³³

2. لفظ مُحْصَنَات کی وضاحت:

مفسر علام کے تفسیری منہج کی ایک خصوصیت یہ بھی ہے کہ وہ مشکل الفاظ کی لغوی، صرفی اور نحوی تحقیق کرتے ہیں۔ یہاں اس آیت میں بھی اسی منہج کے پیش نظر لفظ "مُحْصَنَات" کی وضاحت کی ہے۔ چنانچہ وہ لکھتے ہیں کہ یہ لفظ "إِحْصَان" سے مشتق ہے شریعت کی اصطلاح میں اس کی دو قسمیں ہیں: ایک قسم وہ ہے کہ عاقل، بالغ، آزاد مسلمان ہو اور کسی مسلمان عورت کے ساتھ نکاح صحیح کر چکا ہو اور اس کے ساتھ مباشرت بھی ہو چکی ہو۔ احسان کی اس قسم کا زنا کی حد میں اعتبار کیا گیا ہے لہذا اس پر سنگ ساری جاری ہوگی۔ دوسری قسم وہ ہے کہ جس شخص پر زنا کی تہمت لگائی گئی ہے وہ عاقل، بالغ اور آزاد مسلمان ہو اور عقیف ہو یعنی پہلے کبھی اس پر زنا کا ثبوت نہ ہوا ہو۔ احسان کی اس قسم کا اعتبار حدِ قذف میں کیا گیا ہے۔ یہاں اس آیت میں مُحْصَنَات سے یہی دوسری قسم مراد ہے۔³⁴

3. فقہی مسائل کا استنباط

مفسر علام مفتی محمد شفیع کے تفسیری اسلوب کی ایک خصوصیت یہ بھی ہے کہ وہ فقہی جزئیات پر گہری نظر رکھتے اور اپنی خداداد فقہی صلاحیتوں کی بنیاد پر استنباط مسائل کا وسیع تجربہ رکھتے۔ بعض اوقات وہ قدیم تفسیری ادب سے استفادہ کرتے اور ان تفاسیر سے مستنبط شدہ مسائل نقل کرتے۔ اسی اسلوب کی بنیاد پر مفسر علام نے آیت سے تین مستنبط مسائل کو نقل کیا ہے۔

پہلا مسئلہ: یہ مسئلہ امام ابو بکر جصاص نے احکام القرآن میں اور صاحب بدایہ نے بدایہ میں بیان کیا ہے۔ مسئلے کا حاصل یہ ہے کہ قرآن کریم کی اس آیت میں معروف عادت کے مطابق یا پھر جس واقعہ کی وجہ سے آیت نازل ہوئی ہے، تہمت زنا اور اس کی سزا کا ذکر اس انداز میں ہوا ہے کہ الزام لگانے والے مرد ہوں اور جس پر الزام لگایا گیا ہے وہ پاک دامن عورتیں ہوں۔ یعنی کہ شانِ نزول کے اعتبار سے یا نظم قرآن کے اعتبار سے اس میں تخصیص ہے لیکن یہ حکم شرعی علت کے اشتراک کی وجہ سے عام ہے اور مردوں اور عورتوں سب کو شامل ہے یعنی کہ تہمت لگانے والا مرد بھی ہو سکتا ہے اور عورت بھی اور جس پر تہمت لگائی گئی ہے وہ بھی عام مرد بھی ہو سکتا ہے اور عورت بھی۔ لہذا اس اعتبار سے حکم میں تعمیم ہے۔³⁵

دوسرا مسئلہ: اس مسئلے کا حاصل یہ ہے کہ آیت میں مذکور سزا تہمت زنا کے ساتھ خاص ہے، اس میں تعمیم نہیں ہے اور نہ کسی دوسرے جرم کی تہمت لگانے والے کو یہ سزا دی جاسکتی ہے۔ اس کی تخصیص کی دلیل گو قرآن میں صراحتاً ذکر نہیں ہے لیکن چار گواہوں کی شہادت کا ذکر اس بات کی دلیل ہے کہ سزا تہمت زنا کے ساتھ خاص ہے۔³⁶

تیسرا مسئلہ: حدِ قذف میں مقذوف کا حق بھی شامل ہے اس لئے اس کے اجرام میں مقذوف کا مطالبہ بھی ضروری ہے ورنہ حد ساقط ہو جائے گی۔ یعنی جس پر تہمت لگائی گئی ہے وہ حد جاری کرنے کا مطالبہ کرے گا بصورتِ دیگر حد جاری نہ کی جائے گی۔³⁷

4. قاذف سے متعلق فقہاء کے اختلاف کا بیان:

مفسرِ اعلام مفتی محمد شفیع قدس اللہ سرہ کے تفسیری منہج کی ایک خصوصیت یہ بھی ہے کہ وہ مسائل میں فقہی آراء، ان میں اختلاف، طرفین کے دلائل وضاحت کے ساتھ بیان کرنے کی کوشش کرتے ہیں۔ لیکن کبھی کبھار وہ اختصاص سے بھی کام لیتے ہیں۔ آیت مذکورہ میں مفسرِ اعلام نے قاذف سے متعلق فقہاء کا اختلاف بیان کیا ہے۔ قاذف کے بارے میں اللہ تعالیٰ نے فرمایا: "جَلَدَهُ وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ" اور ان کی گواہی کبھی قبول نہ کرو، اور وہ خود فاسق ہیں۔ ہاں جو لوگ اس کے بعد توبہ کر لیں اور (اپنی) اصلاح کر لیں تو اللہ بہت بخشنے والا، بڑا رحم کرنے والا ہے۔

آیت کے اس حصے میں اللہ تعالیٰ نے تہمت لگانے والے کی دوسری سزا بیان کی ہے کہ اس کی شہادت کسی معاملے میں قبول نہ کی جائے گی جب تک یہ شخص اللہ کے سامنے ندامت کے ساتھ توبہ نہ کرے اور جس پر تہمت لگائی ہے، اس سے معافی حاصل کر کے توبہ کی تکمیل نہ کرے۔ جب تک توبہ نہ کی ہو اس وقت تک توامت کا اجماع اس پر ہے کہ کسی بھی معاملے میں اس کی شہادت قبول نہ کی جائے گی لیکن جب توبہ کر لے تب اس کی شہادت قبول ہوگی یا نہیں؟ اس میں ائمہ کا اختلاف ہے۔ احناف کا مسلک یہ ہے کہ توبہ کرنے کے بعد بھی اس کی شہادت قبول نہ ہوگی البتہ گناہ معاف ہو جاتا ہے۔ ان کے نزدیک "إِلَّا الَّذِينَ تَابُوا مِنْ بَعْدِ ذَلِكَ" الخ "استثناء پہلی آیت کے آخری حصے "وَأُولَئِكَ هُمُ الْفَاسِقُونَ" سے ہے جس کا مطلب یہ ہے کہ جس پر حد قذف جاری ہوئی ہے وہ فاسق ہے لیکن اگر وہ سچے دل سے توبہ کر لے اور اپنی حالت مقذوف سے معافی لے کر سنوارے تو پھر وہ فاسق نہیں رہے گا اور آخرت کی سزا اس سے معاف ہو جائے گی۔ جب کہ امام شافعی کا مسلک یہ ہے کہ توبہ کر لینے کے بعد اس کی شہادت قبول کی جائے گی۔ وہ استثناء آیت سابقہ کے سب جملوں کی طرف راجع کرتے ہیں۔ اس اعتبار سے مطلب یہ ہوگا کہ توبہ کر لینے سے جس طرح وہ فاسق نہ رہا اسی طرح وہ مردود الشہادۃ بھی نہیں رہے گا بلکہ اس کی شہادت قبول کی جائے گی۔³⁸

خلاصۃ البحث

اس ریسرچ پیپر میں مفتی محمد شفیع نے حدود سے متعلق دو قسم کے مسائل بیان کئے ہیں۔ ایک مسئلہ زنا کے احکام چونکہ مختلف ادوار میں مختلف رہے اس لئے مفسرِ اعلام نے اس کا تدریجی پس منظر بیان کیا تاکہ کسی کو اشکال نہ رہے اور نہ ہی کوئی غلط فہمی میں مبتلا ہو۔ چنانچہ وہ لکھتے ہیں کہ روایات حدیث اور آیات قرآن سے معلوم ہوتا ہے کہ زنا کی سزائیں ادوار پر مشتمل ہے۔ ابتداء میں یہ سزا ہلکی

تھی اور قاضی یا امیر کو اپنی صوابدید پر زنا کے مرتکب افراد کو ایذا پہنچانے کا اختیار تھا اور عورت کو گھر میں مقید رکھنے کا، جیسا کہ سورۃ النساء میں اس کی صراحت ہے: "تمہاری عورتوں میں جو بدکاری کا ارتکاب کریں، ان پر اپنے میں سے چار گواہ بنالو۔ چنانچہ اگر وہ (ان کی بدکاری کی) گواہی دیں تو ان عورتوں کو گھروں میں روک رکھو یہاں تک کہ انہیں موت اٹھا کر لے جائے، یا اللہ ان کے لئے کوئی اور راستہ پیدا کر دے۔ اور دوسری قسم کے مسائل قتل اور قصاص کے متعلق بیان کئے ہیں۔"

حوالہ جات

- 1 حریری، غلام، احمد تاریخ تفسیر و مفسرون، ملک سنز پبلیشرز کارخانوں بازار فیصل آباد، ص-14
- 2 بھٹی، محمد، امین - اظہر اللغات، اظہر پبلیشرز، اردو بازار لاہور، ص-503
- 3 سورۃ الفرقان، آیت نمبر 33
- 4 عثمانی، محمد تقی، علوم القرآن، مکتب دارالعلوم کراچی، ایڈیشن 2003، ص 323
- 5 السیوطی، عبد الرحمن بن ابی بکر، جلال الدین: الاتقان فی علوم القرآن، جلد دوم ص 169
- 6 صابونی، محمد علی، التبیان، مکتبہ رحمانیہ اقراء سنٹر غزنی سٹریٹ اردو بازار لاہور، ص 66
- 7 تاریخ تفسیر و مفسرون ص 18
- 8 محاضرات قرآنی ص 235
- 9 ایضا ص 238
- 10 ایضا ص 240
- 11 ایضا ص 280
- 12 التبیان ص 157
- 13 معارف القرآن، ج:6، ص:447
- 14 سورۃ النور، آیت نمبر 2
- 15 محمد شفیع، مفتی (م:1986ء)، معارف القرآن، کراچی: مکتبہ معارف القرآن، اگست 2020، ج:6، ص:32-431
- 16 معارف القرآن، ج:6، ص:433
- 17 النساء:15، 16
- 18 معارف القرآن، ج:6، ص:39-438
- 19 القشیری، مسلم بن حجاج، (م:) صحیح المسلم، کتاب الحدود، باب حد الزنا، بیروت: دار إحياء التراث العربي، ج:3، ص:1316، رقم:1690
- 20 معارف القرآن، ج:6، ص:435
- 21 النساء:15
- 22 النجم:3، 4
- 23 معارف القرآن، ج:6، ص:435
- 24 بخاری، محمد بن اسماعیل (م:)، صحیح البخاری، کتاب الحدود، باب الاعتراف بالزنا، بیروت: دار طوق النجاة، الطبعة الأولى 1422ھ، ج:8، ص:167، رقم:6827
- 25 معارف القرآن، ج:6، ص:436-
- 26 صحیح بخاری، کتاب التفسیر، باب سورۃ النساء، ج:6، ص:42
- 27 معارف القرآن، ج:6، ص:434

-
- 28 صحيح مسلم، كتاب الحدود، باب رجم الثيب في الزنى، ج:3، ص:1317، رقم:1691
29 معارف القرآن، ج:6، ص:440
30 سورة النور آيت نمبر 4، 5
31 كيرانوى، وحيد الزمان، القاموس الوحيد، ماده:ق ذ ف، لاپور: اداره اسلاميات، ص:1288
32 معارف القرآن، ج:6، ص:445
33 ايضاً
34 ايضاً، ص:446
35 جصاص، ابوبكر، احكام القرآن، سورة النور، آيت:-----ج:، ص: : بدايه: كتاب الحدود، باب حد القذف، ج:، ص:
36 ايضاً
37 بدايه، حواله بالا.